

रुणावज्रायुधम् ।

(नाटकम्)



संशोधकः—

मुनि चतुरविजयः ।



प्रकाशिका—

श्री १००० वन्द-सभा

श्रीजैन-आत्मानन्द-ग्रंथरत्नमाला-पट्पञ्चाश रत्नम्

श्रीबालचन्द्रसूरिविरचितं

करुणावज्रायुधं नाटकम्



पूज्यपादप्रवर्त्तकश्रीमत्कान्तिविजयमुनिपुङ्गवा-
न्तेवासिमुनिचतुरविजयेन संशोधितम् ।

तच्च

प्रवर्त्तकान्तिपन्मुनिचतुरविजयोपदिष्ट-पत्तनपत्तननि-
वासि-श्रीमालिज्ञातीय-शाह-भूषणचन्द्रात्मज-
क्षेमचन्द्र-द्रव्यसाहाय्येन

प्रसिद्धकर्त्री

भावनगरस्था श्रीजैनआत्मानन्दसभा ।

—र संवत् २४४३.}
—तम संवत् २१. }

{ विक्रम संवत् १९७३.
{ ईसवी सन् १९१६.

प्रकाशकः—

गांधी वल्लभदास त्रिभुवनदास

सेक्रेटरी—

श्रजैन आत्मानन्द सभा

भावनगर.



मुद्रकः—

मणीभाई एम. गुप्त.

आर्यसुधारकमुद्रालयः

वटपद्रः ।

॥ प्रास्ताविकनिवेदनम् ॥



अस्य सुललितवार्थरचनाचातुर्येण जनमनोरञ्जकस्य सुप्रसिद्धपरोपकृतिसार-
भूतकरुणाप्राधान्यस्य करुणावज्रायुधाभिधेयस्य नाटकस्य के कविकोटिकोटोटीराः
प्रणेतार इत्येतद्विषयस्य निर्णयस्तु प्रस्तुतप्रबन्धप्रान्तगतस्य—

“ भद्रश्रीहरिभद्रसूरिसुगुरोः पदतर्कविद्याविदः

शिष्यः श्रीश्रुतदेवतासुत इति ख्यातः प्रबन्धं व्यधात् ।

श्रीवज्रायुधचक्रवर्तिचरितव्याहारवैतालिकं

विद्वत्कर्णरसारसायनममुं श्रीबालचन्द्रः कविः ॥”

इत्येतत्पद्यस्यावलोकनेन श्रीहरिभद्रसूरिशिष्या बालचन्द्रकवय इति स्फुटमेव ।

एते कविचूडामणयः कदाऽभूवन्ति विचारे जायमाने एतन्नाटकप्रस्तावना-
गतस्य—

“ प्रस्तुतवृत्त्या तु समादिष्टोऽस्मि तेनाष्टमीचन्द्रविशाल-
भालेन श्रीमता वस्तुपालेन । ”

इत्येतद्वाक्यस्य निर्वर्णनेन मन्त्रिवस्तुपालसाहाय्येन प्राप्तसूरिपदानां चैषां
सत्तासमयो विक्रमीयायास्त्रयोदशशताब्दथाः प्रान्तवर्त्येवेत्याविष्करणं न सर्वथाप्य-
समीचीनम् ।

एतद्व्यतिरिक्ता एभिरेव कविभिः कृता उपदेशकन्दलीवृत्ति-विवेकमञ्जरीवृत्ति
—वसन्तविलासमहाकाव्याद्या ग्रन्था अद्यापि रञ्जयन्ते सुजनजनमनांसि ।

एतत्संशोधनसमये प्रवर्तकश्रीमत्कान्तिविजयपूज्यश्रीमदहंसविजययोः स-
काशादेकैकं पुस्तकं संप्राप्तम् । एतत्पुस्तकद्वितयाधारेण महता प्रयासेन संशोधितेऽ-
प्यत्र निबन्धे मतिविभ्रमेणाक्षरयोजकदोषेण वा काप्यशुद्धिर्वाचकानां दृष्टिपथम-
वतरेत् तदा संशोध्य वाचनीयं धीधनैरित्याशासे—

प्रवर्तकश्रीमत्कान्तिविजयचरणचञ्चरीकः

चतुरविजयो मुनिः ।

पात्राणि ।



कलहंसः	}	नृत्यकारौ
कलकण्ठः		
वज्रायुधः		महाविदेहस्वरत्नसंचयानगरीनृपतिः
पुरुषोत्तमः		राज्ञो मन्त्री
नारङ्गकः		नृपत्यन्तरक्षकः
विदूषकः		नमोक्तिभिर्हास्यकारकः
मञ्जीरकः		वेत्रधारी
पारापतः	}	पक्षिरूपेण परावर्तितरूपौ देवौ
श्येनः		
स्थूलपादः		सूदः
पुरुषः		राज्ञोऽनुचरः
देवी		पट्टराज्ञी लक्ष्मीवतीनाम्नी
प्रियंवदा		दासी
धारिणी		प्रतिहारी
प्रथमदेवः	}	ईशानेन्द्रसंसत्सभ्यौ
द्वितीयदेवः		
प्रथमवैतालिकः	}	मागधौ
द्वितीयवैतालिकः		



॥ अर्हम् ॥

॥ न्यायाम्भोनिधिश्रीमद्विजयानन्दसूरिभ्यो नमः ॥

श्रीबालचन्द्रसूरिविरचितं

करुणावज्रायुधनाटकम् ।

देवः पायादपायात्प्रथमजिनपतिः सर्वगीर्वाणसेव्यः

शैवेयो वः शिवानि प्रथयतु करुणाकन्दलीमूलकन्दः ।

वामेयः किञ्च वामं शमयतु शमितापारसंसारतान्तिः

शान्तिः शान्तिप्रदः स्तात्मकटितजगदाभोगरक्षाभियोगः ॥१॥

(नान्यन्ते)

सूत्रधारः—(सप्रमोदमभितो निरूप्य) अये ! विभातारम्भ इव
वेभासते । तथाहि—

परोपकृतिशालिना भुवनमेतदुद्रच्छताऽ—

धुना कमलबन्धुना भगवतापदोषं कृतम् ।

अतो गगनमण्डलाद्भ्रजति पात्रमङ्कच्छला—

दुपानहमिवानने दधदपास्तकान्तिः शशी ॥ २ ॥

अपि च—

उदयमयमखण्डश्चण्डभानुखिलोकी-
नयनतिमिरखेदच्छेदपुण्यादवाप ।
अहह ! विहितचक्रद्वन्द्वविश्लेषपापा-
दिव गलितकरोऽयं मान्द्यमिन्दुः प्रपेदे ॥ ३ ॥

अपि च—

आर्ता इवास्तमयति प्रियवन्मृगाङ्के
स्वं स्वं पिधाय मुखमेकतमःपटेन ।
दिक्कामिनीर्विरुदतीर्बहुभिर्विलापैः
संवोधयन्नयमुदेति करैर्विवस्वान् ॥ ४ ॥

अपि च—

तुल्यतितमामर्कस्ताग्रीमयं नवझलरी-
मयमपि शशी जीर्यद्दृक्कापुटाकृतिमश्नुते ।
इयमपि मही देहिच्छायामिषाज्जलमानुषै-
रिव कवचिताशेषैः शोषंगतस्य तमोऽम्बुधेः ॥ ५ ॥

(इति परिक्रम्य सविनयमञ्जलिं बद्ध्वा सामाजिकान् प्रति) भो भोः

सभासदः ! श्रूयतामवधानमाधाय मामकीनं वचः । तथा च—

प्राग्वाटान्वयसिन्धुपार्वणविधुः श्रीचण्डकोऽभूत्पुरा
तस्मान्मण्डितभूरभूच्च तनुभूश्चण्डप्रसादाभिधः ।
सोमः किञ्च तदात्मजः समभवद्विश्वप्रियो भावुक-
स्तस्यापि प्रथितः सुतोऽजनि जने नाम्नाश्चराजः कृती ॥ ६ ॥

अपि च—

तत्पुत्रः समभूद्विभूतिवसतिः श्रीमल्लदेवाख्यया
ज्येष्ठः श्रेष्ठगुणैकभूस्तदनुभूः श्रीवस्तुपालोऽभवत् ।
तेजःपाल इति प्रसिद्धमहिमा जज्ञे कनिष्ठोऽनयोः
कल्पानोकहकन्दलप्रतिकृतित्यस्योपकारी करः ॥ ७ ॥

किञ्च—

शास्त्राम्भोधिमतीवपीवरधिया नावेव यस्तीर्णवान्
मग्नस्तु प्रतिवासरं जितमधौ साधौ तदीये रसे ।
नष्टः पापमलिम्लुचाच्च कुरुते धर्मे गुणारोपणं
तत्कस्यात्र न वस्तुपालसचिवश्चित्रीयते चेतसि ॥ ८ ॥

अपि च—

ऐन्द्रो मण्डप एष चण्डपकुलश्वेतांशुना निर्ममे
येनानल्पगुणापणेन तरणेर्वाहारविष्कम्भकः ।
तत्तत्पूर्वजमूर्त्तिभिस्तिलकितः शैवेयवामेययो—
श्चैत्यद्वन्द्वमिदं च संचितयशस्संदोहसंदेहकृत् ॥ ९ ॥

अथवा गूर्जरधराधिराजश्रीवीरधवलसचिवावतंसस्याविश्राऽन्त-
मेव कनकधाराधोरणीवर्षप्रीणिताशेषवनीपकस्य निजदोर्मण्डलचण्डिम-
कुण्डलितवैरिविक्रमस्य निरवद्यधर्माचरणचातुरीविस्तारितकृतयुगाव-
तारस्य स्थानस्थाननिष्पाद्यमानसुरसदनशिलासंघातटङ्कणटणत्का-
रैरभिचारठकारोच्चरैरिव निर्वासितकलिपिशाचस्य विवेकवाचस्पते-
रमुष्य कतिशः सुचरितानि समुद्गीर्यन्ते । प्रस्तुतवृत्त्या तु समादिष्टोऽस्मि
तेनाष्टमीचन्द्रविशालभालेन श्रीमता वस्तुपालेन । यदत्र तत्रभगवतः

शत्रुञ्जयशिखरिशिखामणेर्विमलकेवलज्ञानमुकुरसंकान्तत्रिभुवनोदरवि-
वर्तमानपदार्थसार्थस्य पुरुषोत्तमनाभिसूतेर्देवाधिदेवस्य युगादिव्यव-
हारवेधसः सेवाहेवाकिदेवासुरविसरशिरोमणिमुकुटविटङ्कशाणानिशा-
तचरणतामरसनखचन्द्रमसोऽपारसंसारपारावारनिमज्जज्जन्तुसंतानसेतु-
भूतस्य स्मरविजयकृतः प्रथमतीर्थकृतः सुरसम्पन्नि जिनमतप्रसिद्धः
करुणारसानुविद्धः कोऽपि प्रबन्धस्त्वयाभिनेतव्यः । किञ्च, लोको हि
परिचितगुणद्वेषित्वात् नूतननूतनवस्तुनि स्वमनो रमयति । ततो नूतनः
कोऽप्यस्ति सुधाकरकरनिकरशुद्धः सुश्लिष्टललितबन्धः प्रबन्धः । येन
समलङ्कृतसंसदां सभासदां मनो विनोदयामि । (इति मीलितशब्दचिन्तां
नाटयति) ।

(प्रविश्य)

नटः—(सविस्मयं) मारिष ! किमिति चिन्ताचान्तस्वान्त इव
विलोक्यसे ।

सूत्रधारः—(उन्मील्य चक्षुषी सहर्षास्मितम्) भाव ! साधु समागतो-
ऽसि । कथय तावत् कमपि जिनमतप्रसिद्धं करुणारसानुविद्धं नूतन-
प्रबन्धं येनामून् सभासदः प्रसादमासादयामि ।

नटः—मारिष ! श्रीदेवेन्द्रगुरुस्वहस्तखपदनिवेशितस्य भुवनभद्र-
ङ्करस्य श्रीभद्रेश्वरसूरिगुरोः पट्टनभस्तलालङ्करणकिरणमालिना प्रति-
बादिदितितनयदमनसौरिणा श्रीमदभयदेवसूरिणा निजकरतामरसप्र-
तिष्ठितानप्रतिमप्रतिभाभरसौरभदुर्भगीकृतत्रिदशसूरीन् श्रीहरिभद्रसूरी-
नभिजानासि ? ।

सूत्रधारः—(साक्षेपम्)

साहित्याम्बुधिबन्धुरामतितरां षट्कर्कषण्डान्वितां

नानालक्षणदुर्गदुर्गमतमां विद्यामनन्तामपि ।

सच्चक्रेण समाश्रिताः सुकृतिनो ये साधयन्ति स्म ता-

नेकः को मुनिचक्रवर्तिन इह क्षोणितले वेद न ॥ १० ॥

अपरं च—

विलसदमृतद्वेपा येषां वचःप्रचयं पपुः

सपुलकवपुःस्तम्भा जम्भान्तकादितुराः पुरा ।

तदपलपने ते वर्तेरन्नथापरथा कथं

न विधुरधुना तत्पिण्याकः स चेद् भुवने भवेत् ॥ ११ ॥

अपि च—

यत्कीर्त्तिगौर्येण मिथोऽप्यलक्ष्यौ

गौरीगिरीशौ दिवि गौरकान्ती ।

करप्रपञ्चैर्मिलितौ वियोग-

भीत्यार्द्धनारीश्वरतां प्रपन्नौ ॥ १२ ॥

नटः—तत्पदपङ्कजमधुव्रतेन कविकर्मकरणनिस्तन्द्रेण श्रीमदा-
चार्यबालचन्द्रेण विहितः सर्वजनहितः समस्ति त्रिजगतामपि कृतपुण्य-
संबन्धः करुणावज्रायुध इति प्रबन्धः ।

सूत्रधारः— (सप्रमोदम्)

क्षोणीभर्तुश्चरितमतुलं तस्य वज्रायुधस्य

श्रीमानस्मिन् वपुरिगणभृद्बालचन्द्रः कवीन्द्रः ।

सान्द्रप्रीतिर्गुणगणवती संसदेपाप्यशेषा

दक्षाः साक्षादपि वयमिमे स्पष्टनाट्यक्रियासु ॥ १३ ॥

अपि च—

बुधदेवायमहाय तस्मादस्माकमुच्चकैः ।

प्राचीनः पुण्यकल्पद्रुः फलेग्रहिरजायत ॥ १४ ॥

नटः—मारिष ! अतीतक्षितिपतिचरितप्रबन्धकरणकष्टकवलिता-
शयानां कवीनां कथय का नाम स्वार्थसंपत्तिः । स्वार्थभ्रंशो हि पुंसां
परमपाण्डित्यम् ।

सूत्रधारः—भाव ! नैतदुच्यते । यतः—

सर्वः परार्थमारम्भः संरम्भः शुभकर्मणाम् ।

उदेति प्रत्यहं पश्य स्वकार्याय किमर्थमा ॥ १५ ॥

अपि च—

परोपकारकरणात्पुण्यमुज्जृम्भते सताम् ।

पुण्यं हि सर्वसंपत्तिवशीकरणकर्मणम् ॥ १६ ॥

(नेपथ्ये)

साधु साधु हृदयङ्गममभिहितवानसि । यतः—

का कामधेनुरिह कश्चिन्तामणिरपि च कल्पशास्त्री कः ।

सर्वाण्यमूनि भुवने पर्यायवचांसि पुण्यस्य ॥ १७ ॥

सूत्रधारः—(श्रुतिमभिधा [नी] य) अये ! प्रारब्धमेव नर्तकैः । त-
देहि भाव ! आवामपि अनन्तरकरणाय सज्जीभवावः ।

(इति निष्क्रान्तौ)

॥ प्रस्तावना ॥

(ततः प्रविशति “ का कामधेनुः ” (१७) इति पठन्कलहंसः कलकण्ठश्च)

कलकण्ठः—सखे कलहंस ! एवमेवैतत् । तथाहि—

कल्प्यते किमिति कर्मणचिन्ता—

खेदमेदुरमिदं निजचेतः ।

वश्यतां नयति पूर्वभवात्तं

पुण्यमेव भुवनानि किमन्यत् ॥ १८ ॥

कलहंसः—सखे कलकण्ठ ! विश्वस्यापि हृदयसंवादि तावकं वचः । स एष प्राचीनपुण्यस्यैव परिपाकप्रकर्षः, यदयं मङ्गलावती-विजयवसुमतीयुवतीवदनतिलकायमानरत्नसञ्चयापुरीपरमेश्वरक्षेमङ्कर-क्षितिपालकुलकमलदिनेश्वरश्चतुरशीतिलक्षप्रमितकरितुरगरथवरूथिनी-भिराक्रान्तदिवचक्रः स्वामी श्रीवज्रायुधनामा महीशक्रः,

विजित्य जगतीमेतां द्विस्त्रिखण्डमयीमपि ।

अखण्डितभुजावीर्यः स्वपुर्यां पुनराययौ ॥ १९ ॥

यतः—

विना तेजोऽन्तरं चक्षुर्निर्णयोऽपि हि निर्णयः ।

यथा तथा विना पुण्यं विक्रमोऽपि हि विक्रमः ॥ २० ॥

कलकण्ठः—इदमित्थमेव । अपरं च सखे कलहंस ! स क्षेम-
ङ्करक्षितिपतिरमुष्य नृपतेः पिता यः किल सकलभुवनभास्कर-
तीर्थकरः । संप्रति समस्तसुरपतिनिकुरम्बपरिचर्यमाणः समस्ति
नेहरमाणः ।

कलहंसः—अथ किं ? ।

कलकण्ठः—(सोल्लासम्) तर्हि,

जगत्पिता यस्य पिता जिनाधिपः

स्वयं तु वास्तोष्पतितुल्यवैभवः ।

अगोचराणामपि पुण्यसंपदा-

मसौ न पात्रं कथमुर्वरावरः ॥ २१ ॥

अपि च—

शेषदण्डजुषः क्षोणीछत्रस्य कलशायते ।

अयं बलयिताम्भोधिदुकूलस्योपरि स्थितः ॥ २२ ॥

कलहंसः—सखे ! किमेकमुच्यते ?

उत्कृष्टभूपगणनासु विधाय रेखा-

मस्यादितः सुरसरिन्मिषतो विरञ्चिः ।

तत्तुल्यमन्यमवनावनवेक्ष्य पाणे—

श्चन्द्रं खटीमिव मुमोच नभःकटत्रे ॥ २३ ॥

अपि च—

प्रतिच्छन्दः कुन्दस्तुहिनरुचिरुच्चैरुपकथा

समस्यावश्यायः स्फटिकशिखरी च प्रतिकृतिः ।

अखण्डं पाखण्डं कुमुदवनखण्डं सुरसरि—

त्पयः पौनःपुन्यं विशदमहसामस्य यशसाम् ॥ २४ ॥

कलकण्ठः—सखे ! साधूदितं भवता ।

क्षितीशा बहवोऽमूवन् भविष्यन्ति च सन्ति च ।

परम्परोपकारित्वस्याद्वैतमिह वर्धते ॥ २५ ॥

कलहंसः—(सशिरःकम्पम्)

निष्कारणोपकर्तृणामयं सीमा सतीति ।

किमन्यदर्शितः प्राणान्नि दत्ते यदर्थिताम् ॥ २६ ॥

(क्षणमिव स्थित्वा साकृतम्) सखे कलकण्ठ ! तदद्य परोपकार-
व्यसनिनोऽमुष्य स्वामिनोऽशुभारम्भं शुभावसानं कमपि व्यव-
सायमहं वितर्कयामि यदिदानीं वामेन दक्षिणेन च चक्षुषा परि-
स्फुरितम् । तदधुनावामपि तस्य चतुर्दशीनिशागृहीतपारितदुरि-
तौषधपौषधव्रतस्य पौषधशालाप्राङ्गणे सिंहासनमलङ्कृत्य पुरुषोत्तमेन
सह मन्त्रिणा धर्मगोष्ठीपरायणस्य प्रत्यक्षधर्ममूर्तेर्नाथस्य सविधीभवावः ।

(इति त्वरिततरं निष्क्रान्ताशुभौ)

(विष्कम्भकः)

(ततः प्रविशति सुरगिरिशिखरस्थ इव दिवस्पतिः काञ्चनसिंहासनाधिगत-
मूर्तिध्वक्का वज्रायुधः अमात्यपुरुषोत्तमश्च कलहंसः कलकण्ठश्च)

राजा—

भजत भजत धर्म्यं कर्म दुष्कर्मधर्म-

क्षपणनिपुणलीलावारिसब्रह्मचारि ।

कुगतियुवतिलास्यस्थानमालस्यमस्मि—

नवगणयत लोकाः ! सर्वशोकाधिकारि ॥ २७ ॥

मन्त्री—देव ! धर्मस्य किं विस्फूर्जितम् ? ।

राजा—अमात्य !

यद्द्वारे हृदयं हृदा ननु सदा निर्दल्यते सेवकै-

रुद्वलान्ति हया यदङ्गणभुवि क्रीडन्ति यदन्तिनः ।

प्रातर्बन्दिगिरा सुधारसकिरा गीतेन यन्मुच्यते

निद्रा सान्द्रमतन्द्रमेव तदिदं धर्मस्य विस्फूर्जितम् ॥ २८ ॥

(नेपथ्ये)

वैतालिकः—जय जय नयनलिनविकासनैकमार्त्तण्ड ! चण्ड-

प्रतापसंपद्विशोषिताशेषरिपुनृपतियशःप्रसरकासार ! सारसर्वस्वपराजि-
ताहितराज ! राजन् ! विभातेयं विभावरी । तथाहि—

अयमुदयति मिथ्यातत्त्ववद् ध्वान्तजातं

विपुलमपि विलुम्पन् विष्टपस्यापि गोभिः ।

भविकजनमिवोच्चैर्बोधयन् पद्मखण्डं

जिनपतिरिव देवः पद्मिनीप्राणनाथः ॥ २९ ॥

इतश्च—

संवर्मिता दधुरिमास्तव दन्तिदन्त—

पर्यङ्किका नवविकर्त्तनभाभिराभिः ।

लीलाब्जकूर्परशयालुजयश्रियोऽङ्ग—

रागैकसङ्गमवशादिव शोणिमानम् ॥ ३० ॥

इह हि—

रिपुक्षितिपभूधरप्रकरवज्र ! वज्रायुध !

क्षितीश्वरशिरोमणे ! प्रणयिचक्रचिन्तामणे ! ।

जिनाधिपचतुष्टयी दिशतु शाश्वती शाश्वती-

मियं तव सुखश्रियं सुकृतचिह्नमहो मुखे ॥ ३१ ॥

राजा—(समाकर्ण्य सप्रसादम्) कोऽत्र भोः ! ।

(प्रविश्य)

पुरुषः—(योजितपाणिः) आदिशतु देवः ।

राजा—अरे नारङ्गक ! अस्मदाज्ञया ब्रूहि भाण्डागारिणं जिनदासं
यत्त्वयामुष्मै वैतालिकाय सुवर्णकोटिदशकं देयमिति ।

पुरुषः—यदादिशति देवः (इत्यभिधाय निष्क्रान्तः)

(पुनर्नैपथ्ये)

(क) एसऽको गयणंगणिक्कनलिनीपत्तंमि जुण्हादहि-
प्पिट्टं तारगसालिकूरनिअरं भुंजेइ सग्गट्ठिओ ।
चन्दो वायसपिण्डगु व्व पुरदो दीसेइ अत्थंतओ
जस्सिं वायसवाहणि व्व चलिआ धंतावली सोहए ॥ ३२ ॥

(सर्वे समाकर्ण्य स्मयन्ते)

राजा—नियतमेताभिर्वचनरचनाभिः क्रमेलकमुखेन भाव्यम् ।

(ततः प्रविशति विदूषकः)

कलकण्ठः—(विदूषकमालोक्य सोपहासं कलहंसं प्रति जनान्तिकम्)

वयस्य !

पादौ वक्रौ धनुरिव कटी वज्रमध्यानुकारा

निन्धाकारा जठरपीठरी मुष्टिमेयं च वक्षः ।

बाहू स्कन्धोपचयरहितावास्यमुष्ट्रास्यबन्धु

ग्रीवा नीचा लघुरवयवः कोऽपि नास्य प्रशस्यः ॥ ३३ ॥

कलहंसः—(स्मितं नाटयति) ।

विदूषकः—(दक्षिणकरमुदस्य) (स्व) भो ! एयं सत्थि भोदु भवदे ।

राजा—(विहस्य) स्वागतं वयस्याय ।

(क) एषोऽर्को गगनाङ्गणैकनलिनीपत्रे ज्योत्स्नादधि-

पृष्ठं तारकशालिकूरनिकरं भुङ्क्ते स्वर्गस्थितः ।

चन्द्रो वायसपिण्डक इव पुरतो दृश्यतेऽस्तयन्

यस्मिन् वायसवाहिनीव चलिता ध्वान्तावली शोभते ॥

(स्व) भो एतत्स्वस्ति भवतु भवते ।

विदूषकः—(प्रहस्य) (क) अणवरयमेव सुरयचउराए निअयबं-
भणीए समं विसयसुहमणुहवंतस्स एदस्सि मे रम्मे मणुअजम्मे
सागदमेव । पुणो धम्ममहाभूअच्छलिअस्स पव्वरयणीसु बंभचेर-
कलिअस्स गुत्तिहरे विव पोसहहरे लुलियस्स (इत्यधोक्ते)

राजा—(विहस्य) वयस्य ! संकील्य निजपुराणपुस्तकं वाचं-
यमो भव ।

विदूषकः—(स्व) एवं भोदु । (इत्यभिधाय विनयादिब नम्रीभूय पुर-
स्तादुपविशति । सर्वे पटान्तेन मुखं पिधाय प्रहसन्ति ।)

मन्त्री—(राजानं प्रति) इदमादिशन्ति स्म देवपादाः । “भजत
भजत धर्म्य” (२७) इति । तदिह निजमनसि सर्व एव धर्म-
कर्मठः, न कश्चित्पापकापालिकमठः । तथाहि—

एकतो वेदविदुरः सौनिकः पुनरन्यतः ।

पापीति व्याहृतः कोपाज्जायते लोहितेक्षणः ॥ ३४ ॥

राजा—मन्त्रिन् ! गड्डुरिकाप्रवाहोऽयम् । धर्मकर्मसु लोकस्य न
काचित्तत्त्वविचारणा । यतः—

अज्ञाः केचिद्विदधति मुधा धर्मदम्भादधर्मं

कोऽयं धर्मः स्वहृदि नयने मीलयित्वा मृशन्तु ।

दीयन्ते यद्वनमुवि दवाः प्राणिनस्त्राणहीना

हन्यन्ते यत्पिशितबलये देवतानां पुरस्तात् ॥ ३५ ॥

(क) अनवरतमेव सुरतचतुरस्या निजक्राद्गण्णा समं विषयसुखमनुभवत एत-
स्मिन् मे रम्ये मनुजजन्मनि स्वागतमेव । पुनर्धर्ममहाभूतच्छलितस्य पर्वरजनीषु
ब्रह्मचर्यकलितस्य गुप्तिगृहे इव पौषधगृहे लुलितस्य ।

(स्व) एवं भवतु ।

अपि च किंवहुना भाषितेन—

यो जन्तुर्हिसार्जितधर्मकर्मणा
गन्तुं दिवस्तुङ्गपदं समीहते ।
स भस्मसोपानपथेन निश्चितं
समुच्चमारोढुमगेन्द्रमिच्छति ॥ ३६ ॥

अपि च—

हिसामयः शिशुक्राडाधूलीदेवकुलोपमः ।
स किं धर्मोऽपि धर्मान्तर्वालिशेनापि पठ्यते ॥ ३७ ॥

किञ्च—

अभेद्यो वादिभिर्जैनैः कुञ्जरैरिव मन्दरः ।
जीवरक्षामयः साक्षादेष धर्मः सनातनः ॥ ३८ ॥

अपि च—

स्वर्गापवर्गसंपत्तिकारणं करुणामयः ।
जैन एव सतां धर्मः कर्मधर्मघनाधनः ॥ ३९ ॥

अन्यच्च—

एनं जैनं विना धर्ममन्ये धर्माः कुधीमताम् ।
संवृता एव शोभन्ते पटच्चरपटा इव ॥ ४० ॥

कलकण्ठः—(अपवार्य) वयस्य कलहंस ! पश्य पश्य ।

आकर्ण्यन्नुभाकर्णिसकर्णः सचिवोत्तमः ।

रोमाञ्चितवपुर्याष्टिरेष माषफलीयति ॥ ४१ ॥

कलहंसः—(मन्त्रिणमालोक्य शिरो धुनीते)

मन्त्री—देव ! खल्वक्त्वाऽन्यधर्मसंकथाम्,

दयैव सर्वभूतेषु यदि धर्मस्तदा सदा ।

किमीड्यः पीड्यते स्वात्मा राजन्ननशनादिभिः ॥ ४२ ॥

राजा—मन्त्रिन् ! नैतदुच्यते । यतः—

रसकर्मज्वरौ दत्तदरौ हन्त ! सहोदरौ ।

देहाद्देहवतां नेह नश्यतोऽनशनं विना ॥ ४३ ॥

अन्यच्च—

प्रलीयन्ते न कर्माणि तपःकर्म विना ननु ।

सकर्मा शिवशर्माणि शाश्वतानि लभेत न ॥ ४४ ॥

विदूषकः—(सहासं विनिश्चित्य) (क) भो रायं ! धम्ममहाभूअग्ग-
हिअस्स एदं दे पलविदं अम्ह सिरोवेयणमुप्पाडेइ । जओ—

(ख) खंता पिअंता इह जे मरंति पुणोऽवि ते खंति पिअंति रायं ! ।

खुहाइ तत्ता पुण जे मरंति पुणोऽवि तप्पंति खुहाइ ते उ ॥ ४५ ॥

राजा—(विहस्य) वयस्य !

अपालयित्वा सहकारपादपं

फलद्विमुद्यानपतिर्लभेत न ।

काले यथा चारुतपस्तथा जनो

ऽप्यपालयित्वा लभते न तत्फलम् ॥ ४६ ॥

(क) भो राजन् ! धर्ममहाभूतगृहीतस्य एतत्ते प्रलपितं अस्माकं शिरो-
वेदनामुत्पादयति ।

(ख) खादन्तः पिबन्तः इह ये भ्रियन्ते पुनरपि ते खादन्ति पिबन्ति राजन् ! ।
क्षुधा तप्ता पुनर्ये भ्रियन्ते पुनरपि तप्यन्ते क्षुधा ते दु ॥

विदूषकः—(क) भो रायं ! सब्वजणहिंयं तए अमिहिअं ।

पुणो जणच्छायापयाणविंशस्स तवसाहिणो काउ फलसंपयाओ ।

राजा—निरर्गला एव स्वर्गापवर्गसुखसंपत्तयः तपःकल्पशास्त्रिनः
फलसंपदः ।

विदूषकः—(सहासं संस्कृतमाश्रित्य) हंहो राजन् ! मुर्खाशिखाम-
णिरसि । यतः—

पूर्वाभ्यासवशाद्वशीकृतरिपुक्षमाकान्त ! सान्तःपुरं

राज्यं प्राज्यविभूतिसंभृतमदः प्राप्यापि संतप्यसे ।

यन्नूनं ननु धर्मकर्मभिरिति स्वर्गापवर्गाय य—

त्कर्कन्धूः फलितास्ति तत्र किमिति क्षमापाल ! किञ्चाम्लिका ॥४७॥

(सर्वे हास्यं नाटयन्ति)

राजा—(विहस्य) वयस्य ! क्रमेलकमुख इति नामसदृशी ते
भणितिसरसी । अयोग्योऽसि धर्मरहस्यस्य । परं वयस्य इति
लेशोद्देशेन किञ्चिदुपादिश्यते । आस्तां तावदवाङ्मनसगोचरापवर्ग-
सुखवर्गवरूथिनी ।

यथा प्रातः कश्चित्कुशतृणमुखस्थेन कुमति—

स्तुषारस्यावश्यं तुलयति तुषारेण जलधिम् ।

तथा स्वर्गोदग्रप्रचुरसुखसंदोहममुना

भुवः सौराज्येन त्वमपि गतबुद्धे ! तुलयसि ॥ ४८ ॥

(क) भो राजन् ! सर्वजनहितं त्वयामिहितं, पुनर्जनच्छायाप्रदानवन्ध्यस्य
तपःशास्त्रिनः काः फलसंपदः ? ।

विदूषकः—(क) ही ही रायं !

(ख) हत्थागया इमे कामा कालिआ जे अणागया ।

केणं दिट्ठे परे लोए अत्थि वा नत्थि वा पुणो ॥४९॥

राजा—(विहस्य)

करस्यमप्येवममी कृपीवलाः

क्षिपन्ति बीजं पृथुपङ्कसङ्कटे ।

वयस्य ! केनापि कथं विलोकितः

समस्ति नास्तीत्यथवा फलोदयः ॥ ५० ॥

विदूषकः—(निरुत्तरीभूय) (ग) भो रायं ! निअमंतिणा समं चेव
धम्मविआरं करेह । अम्हे उण निअबंभणीए मुहकमलझाणं कारिस्सामो ।
(इति मीलितदृक्कः कृतपर्यङ्कासनबन्धविधिर्ध्यानं नाटयति । सर्वे हसन्ति)
(नेपथ्ये)

एते बन्धुरगन्धसिन्धुरघटादानोर्मिभिः पङ्किले

सिंहद्वारि निपेतुषः सरभसं सेवार्थिनः पार्थिवान् ।

निध्यायन्ति सहासमाकृतिकृतः पौरा गरीयःपरा-

भूतिम्लानमुखत्विषः परिलसल्लज्जानमत्कन्धरान् ॥ ५१ ॥

(क) हीही राजन् (हीही निपातो विदूषकाणां हर्षे)

(ख) हस्तागता (स्वार्थानां वर्तन्ते) इमे कामाः कालिकाः (अनिश्चिताः)
येऽनागताः । केन दृष्टः परो लोकः अस्ति वा नास्ति वा पुनः ॥

(ग) भो राजन् ! निजमन्त्रिणा समं चैव धर्मविचारं कुरु । वयं पुन-
र्निजब्राह्मण्या मुखकमलध्यानं करिष्यामः ॥

१ ' को जाणई परे लोए ' इति पाठानुसारेण तु ' को जानाति परो लोकः ' ।

विदूषकः—(समाकर्ण्य सकौतुकम्) (क) भो रायं ! रायसमूहं
सीहदुवारे पउरेहिं उवहसिज्जंतं गदुय जोएमि ।

राजा—वयस्य ! एवं कुरु ।

विदूषकः—(ससंभ्रममुत्थाय निष्क्रान्तः)

मन्त्री—(खगतम्) अहो ! क्षेमेण प्रदीपनमुपशान्तम् ।

(नेपथ्ये उच्चैःस्वरम्)

(ख) परित्रायध परित्रायध ।

राजा—(सविस्मयम्) किमयं वराकः क्रमेलकमुखः प्रलपति ।

(प्रविश्य संभ्रान्तः)

क्रमेलकमुखः—(ग) महाराय ! परित्राहि परित्राहि मं ।

राजा—वयस्य ! मा भैषीः । किमिदम् ।

विदूषकः—(घ) जाव अहं तुरितुरिअं वच्चामि ताव करक-
लिअदत्तदंडो कोऽवि जमपयंडो सिंहदाराउ सम्मुहं जेव वलिअ मह
मारणत्थमेव मणुपयमागच्छइ । (सर्वे नेपथ्यावलोकनेन संभ्रमं नाटयन्ति)

(ततः प्रविशति वामप्रकोष्ठार्पितकनकदण्डो दण्डी)

राजा—(सहासम्) वयस्य ! अयं ते यमः ।

विदूषकः—(विलोक्य भीत इव पृथ्वीपतेः पादयोर्निर्लीयते)

राजा—(विहस्य) वयस्य ! नायं यमः प्रतिहारोऽयम् ।

(क) भो राजन् ! राजसमूहं सिंहद्वारे पौरैरुपहस्यमानं गत्वा पश्यामि ।

(ख) परित्रायध्वं परित्रायध्वम् ।

(ग) महाराज ! परित्रायस्व परित्रायस्व माम् ।

(घ) यावदहं त्वरितत्वरितं ब्रजामि तावत्करकलिकादत्तदण्डः कोऽपि यम-
प्रचण्डः सिंहद्वारात्सम्मुखं एव वलित्वा मम मारणार्थमेवानुपदमागच्छति ।

विदूषकः—(विलोक्य सवैलक्ष्मिमतमिव) (क) हुं, उवलक्खिदो
एस पडिहारो न जमो । (सर्वे हसन्ति)

प्रतीहारः—(प्रणम्य) देव ! सुबाहुयुगबाहुप्रभृतयः सेवाहेवा-
किनः पार्थिवा द्वारि वर्तन्ते । कः आदेशः ? ।

राजा—अरे मञ्जीरक ! तिष्ठन्तु द्वार एव तावद् यावद्वयं
सभामलंकुर्मः ।

प्रतीहारः—आदेशः प्रमाणम् । (इत्यभिधाय निष्क्रान्तः)
(पुनर्नेपथ्ये)

असमय इति बुद्ध्वा द्वारपालैर्निषिद्धाः

प्रतिफलनमिषेण स्फाटिकप्राङ्गणेषु ।

ददृशुररिरेन्द्राः स्वं निषण्णा रसान्त-

र्गतमतनुहियेवाऽन्योन्यमानम्रवक्त्राः ॥ ५२ ॥

राजा—(अनाकर्णितेन) मन्त्रिन् ! पुनर्विज्ञपयसि किञ्चित् ? ।

मन्त्री—यदादिशन्ति देवपादास्तत्तथैव नान्यथा । परं देव !
नीतिराह । यत्—

चलत्येकेन पादेन तिष्ठत्येकेन पण्डितः ।

नासमीक्ष्य परं स्थानं पूर्वमायतनं त्यजेत् ॥ ५३ ॥

इतिन्यायात् ।

प्रत्यक्षमनवेक्ष्यापि किञ्चित्तत्फलमुज्ज्वलम् ।

हित्वा विषयजं शर्म तपः कर्म करोति कः ॥ ५४ ॥

(क) हुं (स्वीकारे) उपलक्षितः एष प्रतिहारो न यमः ।

अपि च—

दर्श्यतां देव ! तत्किञ्चित्प्रत्यक्षं तपसः फलम् ।

राजा—

प्रत्यक्षमपि हे दक्ष ! श्रूयतां यदि संशयः ॥ ५५ ॥

तथाहि—

मृगाक्षीणां नामाप्यसहत न यः सोऽपि तपसा

वशीभूतः शश्वद्विमलयति दासेरक इव ।

नमन्नीशः क्षोणीधरदुहितुरंहिद्वयमहो !

जटाजूटबुद्ध्यन्निदशतटिनीतोयततिभिः ॥ ५६ ॥

अपि च, मन्त्रिन् ! आस्तां तावज्जीवस्याजीवस्यापि ।

कष्टकारस्करः स्पष्टमिहैव फलदायकः ।

स्त्रैणपाणिग्रहं हेम विधत्ते साधितानलम् ॥ ५७ ॥

अतो मन्त्रिन् !—

असारस्य शरीरस्य सारमेतद्गुणद्वयम् ।

तपः प्राणैरपि प्रीतिविधानमपरे जने ॥ ५८ ॥

(नेपथ्ये)

अन्योन्यसंवलितपलाशपलाशवननिकुञ्जान्तरप्रसरत्प्रावृषेण्यपु-
प्यजलधरासारताररवगर्वसर्वस्वसर्वकषः पुरा गोत्रभिन्निर्मुक्तदम्भोलिद-
ण्डवित्रस्तमैनाकपक्षविक्षेपघोरनिर्घोषसख उत्पादितसकलजनकर्णजा-
ह्न्यजनिः कोऽप्यमूर्त्तो ध्वनिः समजनि । (सर्वे समाकर्ण्य संग्रमं नाटयन्ति)

(पुनर्नेपथ्ये महान् हाहाकारः)

राजा—(सवितर्कम्)

पुरेऽस्मिन्नावसान् दहति दहनः केलिगहनः

करी वा प्रासादान् दलयति मदान्धः किमु किमु ।

हहाहाहाकारः किशलयति चित्ते भ्रममसा—

वकस्मादस्माकं प्रमदरहितः पौरविहितः ॥ ५९ ॥

(पुनर्नेपथ्ये)

गृहीत भोः ! गृहीत भोः ! एनमसमञ्जसकारिणं पृष्ठचारिणम् ।

अयं गृहीत इव गृहीत इव । अमुना मारित इव मारित इव वराकः
पुरश्चारी ।

राजा—(समाकर्ण्य कोपाटोपादाविर्भूतशृङ्गुटिभङ्गतरङ्गितललाटतटः)

उदधिकूलदुकूलवतीमिमां

वसुमतीयुवतीं मयि शासति ।

पुरि क एष करोत्यसमञ्जसं

क इह भोः ! करबालमुपानय ॥ ६० ॥

मन्त्री—(खगतम्)

शमोपष्टम्भितः पौरतुमुलच्छलवात्यया ।

शौर्यवायुसखः साक्षादुत्तस्थौ स्वामिनः किमु ॥ ६१ ॥

(प्रविश्य)

पुरुषः—(पृथ्वीपतेः करबालं समर्पयति ।)

राजा—(कल्पान्तकालानलज्वालासहचरमिव कोशान्मण्डलाग्रमाकृष्य
करे करोति)

विदूषकः—(सभयमिव वेपमानवपुः) (क) बीहेमि बीहेमि ।

(इति ब्रुवन् सत्वरमुत्थाय सिंहासनाधः प्रविशति । सर्वे हसन्ति)

(क) विभेमि विभेमि ।

कलहंसः—(अपवार्य) वयस्य कलकण्ठ ! पश्य पश्य,
 शत्रूणां कालरात्रिर्मृगमदतिलकः प्राज्यसाम्राज्यलक्ष्म्याः
 शाखा रोषद्रुमस्य प्रबलतरमहःखज्जिनः शृङ्गयष्टिः ।
 स्फूर्जच्छौर्यप्रदीपाञ्जनमनणुयशःपुण्डरीकस्य नालं
 पाथोधिः पुष्कराणामसिरसितरुचिर्भाति देवस्य हस्ते ॥६२॥

कलकण्ठः—वयस्य कलहंस !,
 वैकुण्ठनाकाध्वनि पश्य भान्ति
 कृपाणपट्टे पृथुपुष्कराणि ।
 हताहितक्षोणिभृतां प्रयाता—
 मसिन् पदानीव करम्बितानि ॥ ६३ ॥

कलहंसः—साधु साधु वयस्य कलकण्ठ ! साधु गदितवान् भवान् ।

राजा—(कान्तिकलापकरालं करवालं विधूनयति)

मन्त्री—(स्वगतम्)

सीमालक्षितिपालकालभुजगः संग्रामसीमाश्रमः
 श्रीसीमन्तपथः प्रतापहुतभुग् धूमः कुधां कन्दलः ।
 कुल्या कीर्तिलतावनस्य कवरी निस्सीमराज्यश्रियः
 शौर्यश्रीकरिणीकरः करतले देवस्य वल्गात्यसिः ॥ ६४ ॥
 (पुनर्नेपथ्ये)

वज्रायुधो मे शरणं शरण्य
 इत्युच्चकैर्दानिगिरा लपन्तम् ।
 धावन्तु धावन्तु वराकमेनं
 रक्षन्तु रक्षन्तु जगन्त्यमुष्मात् ॥ ६५ ॥

राजा—(समाकर्ण्य ससंभ्रमं करवालकरालपाणिः सिंहासनाद्यावदुत्थानं नाटयति तावद्वेगविजितधनुर्मुक्तवाणः पक्षसूक्तारध्वनिभिर्वाचालं दिक्चक्रवालं कुर्वाणः ' शरण्यचूडामणे राजन् ! रक्ष रक्ष मां ' इति ब्रुवाणः प्रतिपक्षपृष्ठपात-
भयसंकोचितनिजप्राणः कम्पमानवपुः तरलनयनयुगलः प्रसरदमन्दश्वासनिःश्वा-
सवातोच्चावचीभवद्गलः दीनः परित्राणहीनः संलीनश्चरणमूलमेकः पारापतः
पतङ्गः । ततश्च चमरेन्द्रानुधावितदम्भोलिदण्डमनुहरन् अलमलमसिदण्डाडम्बरेण ।
' राजन् ! मम भक्ष्यं मुखं मुखं ' इति व्याहरन् जातप्रलयपवनवेगसङ्गमः कृतान्त-
श्च जङ्गमः कृततन्मार्गानुगमः प्रविशति श्येनविहङ्गमः ।)

पारापतः—(सदैन्यं राजानं प्रति) अनयदहननीर ! नयात्र-
वनकीर ! गुणसहस्रकिर्मीर ! गम्भीर ! परोपकारशरीर ! धीर !
प्राप्तप्रतिज्ञार्णवतीर ! वीर ! रक्ष रक्ष माममुष्माद्विहङ्गमाधमात्
शरणागतोऽसि तव ।

राजा—(असिं कलहंसायोपनीय पारापतं प्रति सप्रतिज्ञम्) अरे
कान्दिशीक ! भव निर्भीकः । ननु समस्तजन्तुयातनाऽश्रान्तकृतान्त-
वदनविवरादपि त्वां कर्षामि ।

पारापतः—महाप्रसादः । (इति वदन् इलातलमिलन्मौलिः प्रणमति)

श्येनः—(साक्षेपं राजानं प्रति) राजन् ! ममैनमुपनय भक्ष्य-
पक्षिणं येन बुभुक्षाक्षामनिःस्वामतनोरात्मनस्तृप्तिमादधामि ।

राजा—(सनिश्चयम्) अयि श्येनपक्षिन् !,

तवार्पयिष्ये नहि भक्ष्यपक्षिणं

क्षणं निमील्येक्षणमन्तरा मृश ।

किं क्षत्रियाणां कुलधर्म एष य-

त्प्रत्यर्प्यते जीवितमङ्गमागतम् ॥ ६६ ॥

यदुक्तम्—

लोभाद् द्वेषाद्भयाद्वापि यस्त्यजेच्छरणागतम् ।

ब्रह्महत्याफलं तस्य पापमाहुर्मनीषिणः ॥ ६७ ॥

श्येनः—राजन् !,

मार्गणान् सफलीकृत्य कामं विसृजतः सतः ।

शात्रवाणीव पापानि धर्मिणस्तव बिभ्यति ॥ ६८ ॥

राजा—श्येनपक्षिन् ! श्रुतीनां बहिष्पथीना ते मतिः । यतः—

चतुःसागरपर्यन्तां यो दद्यात्पृथिवीमिमाम् ।

एकश्च जीवितं दद्यात्तयोरभयदोऽधिकः ॥ ६९ ॥

अपिच—

हुतमिष्टं च तप्तं च तीर्थसेवाफलं श्रुतम् ।

सर्वाण्यभयदानस्य कलां नार्हन्ति षोडशीम् ॥ ७० ॥

किञ्च—

उत्सन्न्यमाने तव पुच्छपिच्छेऽ—

प्याविर्भवत्येव यथा व्यथान्तः ।

तथा व्यथाऽस्यापि भवेदवश्यं

भीतिश्च मृत्योः प्रियजीवितस्य ॥ ७१ ॥

तद्भो ! बुध्यस्व बुध्यस्व विमुञ्चेमं दुराग्रहपरिग्रहम् । यतः—

अपि कण्ठगतैः प्राणैरकृत्यं न विधीयते ।

भविष्यतेऽत्र कृत्वा किमकृत्यमजरामरैः ॥ ७२ ॥

श्येनः—महाराज ! सर्वमिदमनुभवसिद्धमविरुद्धं भवता हितं
दोषरहितं महापुरुषविहितमभिहितम् । परमवनिवधूहार ! यः पर-

प्राणापहारः स्वप्राणसाधारोऽस्माकं स कुलाचारः । तदिदं ममाकृत्यं
कृत्यमेव । यतः—

स्वीयः स्वीयः कुलाचारः कृत्यमाहुर्मनीषिणः ।

अकृत्यं च विदुस्तत्त्ववेदिनस्तद्विपर्ययः ॥ ७३ ॥

राजा—(सहासम्) कुलाचार इति न परित्यजसि कुलक्रमा-
गतमपि दुःखदौर्गत्यदारिद्र्यादि किं न परित्यजसि ! ।

श्येनः—(सव्यथम्) राजन् ! सांप्रतमनुभवविरुद्धमिवाभिदधा-
सि । यतः—

धर्माधर्मविमर्शनमिह सुस्थितसुखितचेतसामेव ।

धर्मप्रियोऽपि कुरुते क्षुत्क्षामः किन्तु नाकृत्यम् ? ॥ ७४ ॥

तदिदानीं पर्याप्तं धर्मविवेकेन, समर्पयैनं भक्ष्यपक्षिणम् । बाधते
मां बुभुक्षाराक्षसी (इति ब्रुवाणः किञ्चिदग्रतः परिक्रामति)

पारापतः—(सभयं राज्ञः सिंहासनाधः प्रविशति)

विदूषकः—(मार्जारस्वरेण भाषयति)

पारापातः—केयमुत्पातपरम्परा मम (इति वदन् कम्पमानः समुद्रीय
राज्ञः सिंहासनोपरि भवति)

राजा—(सोपहासम्) वयस्य वीरावतंस ! भैनं भाषय तप-
स्विनम् । (सर्वेऽपि हसन्ति)

पारापतः—(श्येनमभिवीक्ष्य भयवेपमानवपुः पृथ्वीपतेः पटान्तरे प्रवि-
श्यात्मानं गोपयति)

राजा—(पारापतं स्वपाकरूपमिव वक्षसा समादाय कीरपुच्छमिव
पुच्छगुच्छं परामृशन्)

मा भैषीर्वत्स ! मा भैषीः सांप्रतं भव निर्भयः ।

आक्रामति न शक्नोऽपि विक्रमी त्वामिह स्थितम् ॥ ७५ ॥

श्येनः—(सेर्ष्वम्)

किमयं सोदरस्तेऽहं सापत्नेयः कथं नृप ! ।

यदेनं त्रायसे मां तु म्रियमाणमुपेक्षसे ॥ ७६ ॥

(पुनः सोपशमम्)

पातः ! पासि यथा पतत्रिणममुं निष्कारणं त्वं तथा

मृत्योर्मामपि पाहि नाहितकृतः कस्यैवापि सन्तो यतः ।

मद्भीतिः शरणं भवन्तमगमत्पारापतोऽयं हहा !

क्षुत्क्षामः कमहं तु हन्त ! शरणं याग्मि त्वदन्यं वद ॥ ७७ ॥

राजा—(सकरुणम्) कस्कोऽत्र भोः ! स्तूपकारेषु ।

(प्रविश्य)

स्थूलपादः—(योजितपाणिः) आदिशन्तु देवाः ।

राजा—(स्थूलपादस्य कर्णे एवमेव)

स्थूलपादः—आदेशः प्रमाणं (इत्यभिधात्य निष्क्रान्तः)

श्येनः—(सहासेर्ष्वम्)

एकः क्षमापोपेक्ष्यतेऽपेक्ष्यतेऽन्यः

कोऽयं धर्मस्तावकीनो नवीनः ।

(पुनः सवैलक्ष्यम्)

एते गच्छन्त्युत्सुका मामका हा !

प्राणास्त्राणापायमासाद्य सद्यः ॥ ७८ ॥

(इतिब्रुवाणश्चक्रग्रामि नाटयित्वा मूर्च्छति)

राजा—(सरभसं सकरुणमुत्थाय) जलं भोः ! जलम् ।

(प्रविश्य)

पुरुषः—देव ! इदं जलम् ।

राजा—(जलमादाय श्येनमभिषिञ्चति स्ववासःपाद्वेन वीजयति)

श्येनः—(चेतनामास्थाय मन्दस्वरम्)

गच्छन्तो न स्थिरतां श्रयन्ति नृपते ! विनाऽशनं प्राणाः ।

क्षुक्षामस्य ममानिलजलसेकप्रमुखरक्षाभिः ॥ ७९ ॥

राजा—(स्वगतम्) किमद्यापि चिरयति स्थूलपादः ।

(ततः प्रविशति मोदकस्थालहस्तः स्थूलपादः)

विदूषकः—(सिंहासनाधस्तात्सहसैव विनिस्सृत्य तुण्डं परामृशन्) (क)

ही ही जीवदम्हि जीवदम्हि मह खुहाजलणजलन्तपिट्टस्स तत्तिनिमित्तं
जेव थूलवाएण मोअगा समाणीदा (इति जल्पन् स्थूलपादकरान्मोदकस्था-
लमुद्दालयति)

स्थूलपादः—(विलक्ष एवास्ते । सर्वे हसन्ति)

राजा—(विहस्य) वयस्य !,

द्विजातिभावादुल्लासिलौल्यलोभितलोचनः ।

मा त्वमन्यायिचरटखेटपाटवमाचर ॥ ८० ॥

विदूषकः—(रुदन्निव सगद्गदम्) (ख) महाराय ! अज्ज अका-
रणकुविआए बंभणीए गलहत्थिअ घराउ नीहारिदम्हि ।

(क) ही ही जीवितोऽस्मि जीवितोऽस्मि मम क्षुधाज्वलनज्वलत्पेटस्य
तृप्तिनिमित्तं एव स्थूलपादेन मोदकाः समानिताः ।

(ख) महाराज ! अद्य अकारणकुपितया ब्राह्मण्या गलहस्तयित्वा गृहान्निः-
सारितोऽस्मि ।

राजा—(विहस्य) वयस्य ! उपलक्षितोऽसि मोदकानेवादा-
तुमयमुपक्रमविक्रमः । भवतु, तवापि दीयन्ते लग्नाः । तावदर्वागुपा-
नय मोदकस्थालम् ।

विदूषकः—(क) एवं भोटु । अम्हेहिं तुह भणिअं करेअव्व-
मवस्सं जेव । (इत्यभिधाय स्ववासःकोडे मोदकान्निक्षिप्य राज्ञे केवलं स्थालं
समर्पयति । सर्वे पटान्तेन मुखं पिधाय हसन्ति)

राजा—(सवैलक्षम्) मा द्विजाते ! विजातित्वमाचर । म्रियतेऽसौ
बुभुक्षया वराकः श्येनपक्षी । अनवसरोऽयमधुना हास्यरहस्यस्य ।

विदूषकः—(स्वोदरं निम्नीकृत्य) (ख) महाराय ! पिच्छ पिच्छ
खुहाखुहिउअरो अहमयि मरामि ।

राजा—(स्वगतम्) अयं शापविद्धोऽपि विजातिरेव द्विजातिः
निर्घृण एव । न गृह्यते परपीडया । किमधुना वचनक्रीडया । (प्रकाशम्)
वयस्य ! तथाप्येकमुपनय मोदकम् ।

विदूषकः—(तथा करोति ।)

राजा—स्वहस्तेन मोदकमुपदौकति श्येनाय ।

श्येनः—(मोदकमाग्राय उन्मुखः सोपहास्यम्) उदारशिरोमणे म-
हाराज ! किमेतत् ।

राजा—मोदक एषः ।

श्येनः—नामाप्यश्रुतपूर्वम् । मोदक इति कः शब्दार्थः ।

(क) एवं भवतु । अस्माभिः तव भणितं कर्तव्यमवश्यमेव ।

(ख) महाराज ! पश्य पश्य खुधाखुभितोदरोऽहमपि म्रिये ।

राजा—मोदयत्यानन्दयति बुभुक्षातुरमिति मोदकः ।

श्येनः—विनाऽस्मद्विधान् जन्तून्, अस्मद्विधा यतः पलादाः ।

तथाहि—

तुष्टिं ममैति न मनो बहुनापि राजन् !

भोज्यान्तरेण भुवनाभयदानशौण्ड ! ।

सद्यः स्वयं शमितजीवितजीवकाया—

दुष्णोष्णमांसशकलानि यतोऽहमग्नि ॥ ८१ ॥

(नेपथ्ये)

सुखाय माध्यन्दिनी सन्ध्या देवस्य । संप्रति हि—

मध्याह्नकूरसूरद्युतिविततिपतत्तुङ्गमातङ्गरङ्ग—

च्छुण्डादण्डाग्रजाग्रज्जलजटिलजटाशालिपालिद्रुमालिः ।

राजत्यम्भोजराजीमधुरमधुरसोद्भूतसौरभ्यलुभ्य—

द्रुङ्गीसङ्गीतपीतव्यथपथिकघटाह्वयदेशो हृदौघः ॥ ८२ ॥

अपि च—

तरुणतरणितेजस्तापितायामिलायां

पथि पथि पथिकानामङ्गनाः संचरन्त्यः ।

विदधति कुतुकं नस्तालशिक्षां विनापि

प्रचुरचरणचारी ताण्डवाडम्बरेण ॥ ८३ ॥

अपि च—

किरणदशशतारचारुसूर—

स्फुरदुरुनामिविभूषितान्तरालम् ।

वियदखिलहरिद्वितानधारं

तुलयति चक्रमयं त्वदीयमस्त्रम् ॥ ८४ ॥

मन्त्री—(धुतिमभिनीय सहर्षमात्मगतम्) साधु साधु भो मागध !
साधु, अपूर्वमर्थं श्रावितवानसि । (प्रकाशम्) देव ! मध्याह्नसन्ध्या-
विधिसमयो वर्तते ।

श्येनः—(सकोपम्) मुखसमायातकवलोद्दालनकन्दलितकालवि-
लम्बेन पीड्यमानोऽस्मि । प्रीणय मां जगिति मांसभक्षिणम् ।

राजा—(इति कर्त्तव्यतामूढचिन्ताचक्राधिरूढः स्वगतम् ।) अहो !
कार्यवैषम्यमुपस्थितम् ।

श्येनो मांसमृते न तृप्यतितरां क्षुत्क्षामकुक्षिस्तथा
रक्ष्यः प्रेतपतेरपि स्वयमयं पारापतः संप्रति ।

(पुनः समीमांसम्)

किञ्चान्यत्पलविक्रयापणपशुकव्यप्रदानेऽपि हा !

दोषः स्यात्

(पुनः सरोमाश्वम्)

निजमेव तत्पलमहं श्येनाय संदौक्ये ॥ ८५ ॥

(प्रकाशम्) वयस्य ! हंहो !,

तुभ्यं श्येन ! ददे पारापातेन तुलितं पलम् ।

निजमेवाधुना तेन सुहितीभव मा मृथाः ॥ ८६ ॥

श्येनः—(स्वगतम्) अहो ! जयतीशानेन्द्रभाषितम् । अहो !
महीपतेः साहसातिरेकः । (प्रकाशम्) महाराज ! एवमस्तु ।

राजा—(सहर्षं सरोमाश्वम्) कोऽत्र भोः ! नेपथ्यान्तः ।

पुमान्—एषोऽहमस्ति । आदिशतु देवः ।

राजा—अरे तुलामानीयात्र भारपट्टकटके बधान ।

(प्रविश्य पुरुषस्तथाकरोति)

राजा—(पुनः ससंभ्रमम्) कृपाणी भोः ! कृपाणी ।

(प्रविश्य)

पुरुषः—(राज्ञे कृपाणीमर्पयति)

राजा—(करेण कृपाणीमादाय प्रोक्षासयति)

विदूषकः—(सभयमिव दरस्फुरितचक्षुरप्राप्तपूर्वोनिमान् मोदकान् कव-
लयन् निष्क्रान्तः । सर्वेऽपि स्मयन्ते)

राजा—(पारापतमेकस्मिन्श्वेलके निधाय क्षुरिकया कूष्माण्डनिर्विशेषां
स्वजङ्घां छेतुमारभते)

मन्त्री—(ससंभ्रममुत्थाय साश्रुहृन् राजानं प्रति बाहौ विधृत्य)

एकस्यैव विहङ्गस्य कृते सुकृतीनांवर ! ।

किमिदं स्थानकं विश्वाधारस्य वपुषो व्यये ॥ ८७ ॥

राजा—

इह कीर्त्तिः परत्र स्वःसुखस्फूर्तिश्च यत्फले ।

तस्याः स्थानकमेतद्धि परोपकृतिवीरुधः ॥ ८८ ॥

मन्त्री—देव क्षत्रियकुलकमलवान्धव ! जगद्दृशां भवादृशां
नायुक्तिर्युक्तिरेव क्रियते परोपकृतिः । परम्—

किमपि स्फुटमेव दैवतं कपटं देव ! विचार्यतामदः ।

अपि नाम विहङ्गमाविमौ लपतः कापि मनुष्यभाषया ॥ ८९ ॥

राजा—(सावहेलम्)

इदं दैवमदैवं वा कपटं मम तेन किम् ।

स्वप्रतिज्ञाम्बुधेः पारमपारस्य प्रयास्यतः ॥ ९० ॥

अपि च—

अग्राह्यनामधेयस्य तस्य स्तादजनिर्जने ।

स्वयमेव प्रतिज्ञाय यः पश्चादवसीदति ॥ ९१ ॥

(पुनः सरोमाधम्)

अद्य मे फलितं प्राच्यपुण्यबल्लीभिरद्य मे ।

सफलं जन्म चाद्याहं जातपुण्याहमङ्गलः ॥ ९२ ॥

(इति कृपाणीपाणिः प्रनृत्यति)

(नेपथ्ये)

(क) इदो इदो देवी ।

मन्त्री—(श्रुतिमभिनीय) कथमहो ! वेत्रधारिण्या धारिण्या निर्दि-

श्यमानसरणिर्देवी लक्ष्मीवती समेति ।

(ततः प्रविशति प्रियंवदादत्तहस्तावलम्बा देवी)

देवी—(ख) हला पियंवद ! तदो तदो ।

प्रियंवदा—

(ग) जत्थ पइं मधुरवाणि ! मुसिआ परपुट्ठालहरिणीहि वाणीहि ।

सहयारपायवाणं पुरओ बुंनु न्व पाडेइ ॥ ९३ ॥

(क) इत इतो देवी ।

(ख) हले प्रियंवदे ! ततस्ततः ।

(ग) यत्र त्वया मधुरवाणि ! मुषिता परपुट्ठा आलहारिणीभिर्वाणीभिः ।

सहकारपादपानां पुरतः पूत्कार इव पातयति ॥

देवी—(सलज्जस्मितम्) (क) तदो तदो ।

प्रियंवदा—(ख) तत्थ उज्जाणे वसन्तूसवकीलननिमित्तं गण्ण
पहुणा पुव्वभववेरी विज्जुदाढो नाम असुरशिरोमणी नाणाविहमुज्जेहिं
पराजित अणंगतेरसीदिणंमि सामिणीएऽवि पच्चक्खं ।

देवी—(सरोमाधम्) (ग) अथ कथय ।

प्रियंवदा—(घ) सामिणि ! अज्ज अवरं किं पि मए सुदं ।

देवी—(ससंभ्रमम्) (ङ) सावहाणाम्हि, कहेहि तं मए जं
तए सुदं ।

प्रियंवदा—(च) चउद्दसीपमुहधम्मतिहीसु धम्मसालाए ठिओ
सामी किं पि झएदि । एवं जाणादि सामिणी ।

देवी—(सस्मितम्) (छ) सव्वलोअपसिद्धं खु एदं । विसेसं
कहेहि ।

(क) ततस्ततः ।

(ख) तत्रोद्याने वसन्तोत्सवक्रीडननिमित्तं गतेन प्रभुणा पूर्वभववैरी विद्युहंष्ट्रो
नामासुरशिरोमणिर्नानाविधयुद्धैः पराजितोऽनङ्गत्रयोदशीदिने स्वामिन्या अपि
प्रत्यक्षम् ।

(ग) अथ कथय ।

(घ) स्वामिनि ! अद्यापरं किमपि मया श्रुतम् ।

(ङ) सावधानास्मि कथय तन्मां यत्त्वया श्रुतम् ।

(च) चतुर्दशीप्रमुखधर्मतिथिषु धर्मशालायां स्थितः स्वामी किमपि ध्यायति
एवं जानाति स्वामिनी ।

(छ) सर्वलोकप्रसिद्धं खलु इदम् । विशेषं कथय ।

प्रियंवदा—(क) चतुर्दशीनिसाए असुरजुज्झोवज्जिअपावस्स सोहिं कातुं धम्मसालाए सामी विसेसज्ञाणपरो संजाओ ।

देवी—(ख) तदो तदो ।

प्रियंवदा—(ग) तत्थ द्वियस्स सामिणो मणोवेगेण गयणंगणाओ ओअरिअ भयभरिअमाणसो कंप्पमाणसव्वंगो संकोचिअखंधबंधो ताएहि मं ताएहि मं ति मनुस्सभासाए भासमाणो एगो पारेवओ तिहु-अणिक्कसरणं चरणमूलमल्लीणो ।

देवी—(घ) अहो ! कंदलिदभयकउहल्लो कधालसो । तदो तदो ।

प्रियंवदा—(ङ) तओ गरुड व्व भुयंगमस्स तस्स मग्गाणुसारी खुहाकरालकुक्खी अणवट्ठिअक्खी मम भक्खमप्पेहि अप्पेहि त्ति भासंतो एगो सेणपक्खी समागउ त्ति कमेलयमुहमुहादो मए सुदं । अउ वरं किं पि भविस्सदि त्ति न याणामि ।

(क) चतुर्दशीनिशायामसुरयुद्धोपार्जितपापस्य शोधिं कर्तुं धर्मशालायां स्वामी विशेषध्यानपरः संजातः ।

(ख) ततस्ततः ।

(ग) तत्र स्थितस्य स्वामिनो मनेवेगेन गगनाङ्गणतोऽवतीर्य भयभरित-मानसः कम्पमानसर्वाङ्गः संकोचितस्कन्धवन्धस्त्रायस्व मां त्रायस्व मामिति मनुष्यभाषया भाषमाण एकः पारापतस्त्रिभुवनैकशरणं चरणमूलमालीनः ।

(घ) अहो ! कन्दलितभयकुतूहलः कथारसः । ततस्ततः ।

(ङ) ततो गरुड इव भुजङ्गमस्य तस्य मार्गानुसारी शुधाकरालकुक्षी अनव-स्थिताक्षी मम भक्ष्यमर्पयार्पयेति भाषमाण एकः श्येनपक्षी समागत इति कमे-लकमुखमुखतो मया श्रुतम् । अतः परं किमपि भविष्यतीति न जानामि ।

देवी—(क्षणमिव ध्यात्वा) (क) पिअंवए ! हुंतेऽवि बहुमि पला-
यणठाणे जं अणेगलोगसंकुले रायकुले आगच्छिअ सो पारेवओ
अज्जउत्तस्स पायमूलमल्लीणो तं न मे सरूवं पडिहादि । किञ्च
असुदपुब्बं खु एदं जं सउणावि पुरिसभासाए भासंति ।

प्रियंवदा—(स्व) देवि ! जुत्तं भणसि, जं ममावि मनो विआर-
वाउलं वट्टदि । जओ—

(ग) सच्चतेण कमेण सेणभयओ पारावओ आगओ
सं रूवं परिवत्तिऊण किमयं विज्जाहरो वट्टदि ।

किं वा सत्तपरीक्खणाय पहुणो सग्गा समुत्तिण्णओ
देवो कोऽवि भवे मयच्छि ! इअ णो सम्मं वियाणीयदि॥९४॥

देवी—(दक्षिणाक्षिस्फुरणमभिनीय साकुलं परिक्रामति)

मन्त्री—(सहस्रोपसृत्य कलहंसकलकण्ठाभ्यां सह) स्वामिनि ! नि-
र्भाग्यशेखरस्त्वामेष पुरुषोत्तमः प्रणमति ।

(क) प्रियंवदे ! भवत्यपि बहुनि पलायनस्थाने यदनेकलोकसंकुले राजकुले
आगत्य स पारापत आर्घपुत्रस्य पादमूलमल्लीनः । तत्र मे सरूपं प्रतिभाति ।
किञ्च अश्रुतपूर्वं खल्विदं यच्छकुना अपि पुरुषभाषया भाषन्ते ।

(स्व) देवि ! युक्तं भणसि यन्ममापि मनो विचारव्याकुलं वर्तते । यतः—

(गं) सत्यत्वेन कमेण श्येनभयतः पारापत आगतः
स्यं रूपं परिवर्त्य किमयं विद्याधरो वर्तते ।

किं वा सत्त्वपरीक्षणाय प्रभोः स्वर्गात्समुत्तीर्णकः

देवः कोऽपि भवेन्मृगाक्षि ! इति नो सम्यग् विज्ञायते ॥

देवी—(साक्षेपम्) (क) मंतिराय ! पडिहदममंगलं किमेदं
जंपीयदि ।

मन्त्री—देवि ! पश्य पश्य स्वामिनः परोपकारव्यसनग्रहिलस्य
चेष्टितम् ।

राजा—(सप्रमोदम्) करेणैकेन जङ्घापलपिण्डमाकृष्य क्षुरिकया
कृन्तति ।

देवी—(सवाण्यम्) (ख) अमच्च ! कोयमम्हाणमकण्डे वज्ज निवाओ ।
अमात्यः—स्वामिनि !,

यामिनी भाविनी लोके तज्जानीहि विपन्मयी ।

यदपाकुर्वते भूपा मन्निमन्नमयं महः ॥ ९५ ॥

(राजानं प्रति सव्यथम्)

हाहाहहा ! कनकभङ्गपिशङ्गमङ्ग—

मङ्ग स्मराङ्गसुभगं नृप ! कृत्यते किम् ।

अन्यानि किं नहि पलापणभूमिकायां

भिन्दन्ति हन्त ! शकुनेः क्षुधमामिषाणि ॥ ९६ ॥

देवी—(सगद्गदम्)

(ग) अहह ! किमङ्गं चङ्गं कप्पिज्जइ अज्जउत्त ! छुरिआए ।

जं विन्नवेदि मंती तं कीरसु नन्नहा नाह ! ॥ ९७ ॥

(क) मन्त्रिराज ! प्रतिहतममङ्गलं किमिदं कथ्यते ।

(ख) अमात्य ! कोऽयमस्माकमकण्डे वज्रनिपातः ।

(ग) अहह किमङ्गं चङ्गं कर्त्यते आर्यपुत्र ! क्षुरिकया ।

यद्विज्ञपयति मन्त्री तत्क्रियतां नान्यथा नाथ ! ॥

राजा—(सहासम्) देवि !,

यायावरेण किमनेन शरीरकेण

स्वेच्छान्नपानपरिपोषणपीवरेण ।

सर्वाशुचिप्रणयिना कृतनाशनेन

कार्यं परोपकृतये नहि कल्प्यते यत् ॥ ९८ ॥

(इति ब्रुवन् स्वजानुजङ्घायुगलमुत्कृत्योत्कृत्य मांसखण्डानि तुलायामारोपयति)

कलहंसः—(सवाष्पम्) वयस्य कलकण्ठ ! पश्य,

मायादोषजुषामधोगतिरितीवाख्याति साक्षादधो—

गच्छच्चेलकमण्डजस्य सहसा तद्भारसंभारतः ।

भाराकृष्टमुदञ्चदेतदपि च कव्याकुलं चेलकं

गन्तोच्चैःपदमेष भूपतिरितीवान्तःसभं शंसति ॥ ९९ ॥

मन्त्री—(सवैलक्षमाकाशे लक्ष्यमालक्ष्य)

अपि धनतरमस्य क्षमाभुजः सत्त्वभाज—

स्तुलयति पलमेनं छद्मपारापतं न ।

अवगणयति युक्तिं मामकीमेष पृथ्वी—

पतिरपि भविता हाहा किमेतत्किमेतत् ॥ १०० ॥

राजा—(सहर्षमात्मगतम्)

तुलयति पलभारः सर्वथा चेन्न पारा—

पतमभिमतमेतद्वर्तते तन्ममैव ।

यदुपकृतिमहेऽस्मिन् रंहसेदं विनाशि

व्ययितमहह नाङ्गं तद्व्ययिष्यामि कर्हि ॥ १०१ ॥

राजा—(इति जल्पन् शस्त्रिकामपास्य स्वयमेव तुलामारोहति)

अमात्यादयः सर्वेऽपि—(सौत्ख्यं मनोविलाप्यासितस्वामिदन्दशूकनिः-
शङ्कुकारववशोलसदूरलोदककणसोदरवाधोदधिन्दुसन्दोहसूत्रितासूत्रहारविराजित-
धसः प्रणम्य राजानं प्रति)

वपुषार्तिमुषामुना त्वया त्रातव्या सकलापि मेदिनी ।

सहसैव पतत्रिणः कृते त्यजसीदं नरनाथ ! तत्कथम् ॥१०२॥

अपि च—

अधिरूढेऽद्य कृते पतत्रिणोऽप्यवनीपाल ! तुलामिमां त्वयि !

अधिरोहतु कस्तुलामिलारक्षायै पुरुषस्तवापरः ॥ १०३ ॥

देवी—(सदैन्यं राज्ञः पादौ शिरसिकृत्य) (क) हा अज्जउत्त ! हा
तिहुअणिकमल्ल ! हा रिउरायहिययसल्ल ! हा कणयसिलायलपिहुलव-
त्थत्थल ! हा करिकरघोरसरलभुयजुयल ! हा पडिपुण्णपुण्णिमाचन्दव-
यण ! हा रूपरेहावहत्थिअमयण ! हा देवसुन्दरीण वि दुल्लह ! हा
हिअयवल्लह ! परोवयारतजिअसरीर ! वीर ! कत्थवि दट्ठव्वोऽसि मए
मंदभाइणीए (इति प्रलपन्ती मूर्छति) ।

प्रियंवदाधारिण्यौ—(तपूत्कारं चन्दनव्यजनादिभिराश्वासयतः)

(आकाशे)

दिव्यातोद्यनादकरन्वितः सर्वतोऽपि जय जय ध्वनिः, पुनस्तत्रैव
कटकटश्च ।

(क) हा आर्यपुत्र ! हा त्रिभुवनैकमल्ल ! हा रिपुराजहृदयशल्य ! हा कनक-
शिलातलपृथुलवक्षस्थल ! हा करिकरघोरसरलभुजयुगल ! हा परिपूर्णपूर्णमाच-
न्दवदन ! हा रूपरेखावहस्तितमदन ! हा देवसुन्दरीणामपि दुर्लभ ! हा हृदय-
वल्लभ ! परोपकारत्यक्तशरीर ! वीर ! कुत्रापि द्रष्टव्योऽसि मया मन्दभागिन्वा ।

अङ्गीकृत्यात्मनो दुःखं सुखयत्यपरान् महान् ।

आतपादातपस्थोऽयं पथिकानवति द्वुमः ॥ १०४ ॥

द्वितीयः—

सुन्नतः सुगुणः सोढा परार्थेऽनर्थमात्मनि ।

अन्तर्भूय स्फुरत्स्फारघातादवति देहिनम् ॥ १०५ ॥

राजा—(परोपकृतिध्यानपर एवास्ते । अपरे सञ्चमं नाटयन्ति)

मन्त्री—(नभस्तलमालोक्य) अये !,

दिवौकसामङ्गनिषण्णवल्लभा—

स्तनस्थहस्ताम्बुरुहां सकौतुकम् ।

मार्त्तण्डमालाभिरिवैतदम्बरं

विमानसेनाभिरलङ्कृतं किमु ॥ १०६ ॥

इमौ च हारार्द्धहारस्फारकेयूरकर्णपूरमुकुटकटकतिलककुण्डलाभ-
रणधोरणीभिर्बभ्रूकतरोदसीकौ मिथः किंवदन्तीपरौ पुरः सुराविवावत-
रतः । ततः क्षितिपतिशिरसि पुष्पवृष्टिं कुर्वाणौ जय जय राजन्नि-
ति व्याकुर्वाणौ सुपर्वाणौ किंकुर्वाणाविव प्रविश्य राज्ञः पुरस्ता-
दुपविशतः ।

राजा—(उन्मील्य चक्षुषी सिंहासनस्थः सविस्मयं पुरोऽवलोक्य च
स्वगतम्)

क तौ शकुन्तौ क च सा पलाकुला

तुला कलाभिः कलिताविमौ च कौ ।

(आत्मानमालोक्य च)

बीभत्सतागेहमिदं च देह—

महो ! कथं मे रुचिरं बभूव ॥ १०७ ॥

ततः—

स्वप्नः किं मनसो श्रमः किमथवा दोषोदयश्चक्षुषो—

रासीदस्ति किमिन्द्रजालमथवा जन्मान्तरं मेऽभवत् ।

पाताले दिवि वान्तरिक्षभुवि वा द्वीपान्तरे चाथवा

कोऽहं कास्मि किमत्र चास्मि विदधत्कर्मप्रकारश्च कः ॥ १०८ ॥

सुरौ—(घटितकरसेपुटविराजमानोत्तमाङ्गभागौ)

नरेन्द्र ! प्रतिपच्चन्द्रनिष्कलङ्ककलामय ! ।

स्मेरचेताः कथं चिन्ताचितामेतां प्रपद्यसे ॥ १०९ ॥

अस्माकमधुना कस्मादस्वर्वं सर्वमप्यदः ।

श्रूयतां विस्मयातङ्कवेष्टितं वत चेष्टितम् ॥ ११० ॥

(सर्वे सावधाना भवन्ति)

सुरौ—

अद्य सिंहासनासीनः श्रीमानीशानवासवः ।

विस्मितः सस्मितं पर्यत्प्रत्यक्षमिदमब्रवीत् ॥ १११ ॥

राजा—(सकौतुकं) किं तत् ।

सुरौ—इदम्,

सेन्द्रैरपि सुरैः संप्रत्यक्षोभ्यमहिमा भुवि ।

शरण्यः सकृपो वज्रायुधादस्त्येव नापरः ॥ ११२ ॥

राजा—(सलज्जमधोमुखीभवति । अपरे रोमाञ्चमुद्रहन्ति ।)

मन्त्री—(सहर्षं ससंभ्रमम्) ततस्ततः ।

सुरौ—(तदेतदाकर्ण्य सुराः सोत्प्रासमिदं प्रवदन्ते स्म ।)

वसति मनुजमात्रं कोऽप्यहो ! सप्तधातु—

स्थगितवपुरिलायां मांसदृग् धान्यकीट ।

सहरिभिरपि दैवैः पात्यते नो स सत्त्वा-

दिति वदति विभुर्नः पूतरे स्वामिधर्मः ॥ ११३॥

मन्त्री—ततस्ततः ।

सुरौ—

असह्यमविषह्य स्वस्वामिनोऽपि वचस्ततः ।

उत्थाय च सदस्युच्चैरावाभ्यामिति भाषितम् ॥ ११४ ॥

तथा च—

देव ! स्वामितया यूयं प्रजल्पत यथा तथा ।

किन्त्वावां क्षोभयिष्यावः सत्त्वात्तं नरकीटकम् ॥ ११५ ॥

अथ च—

शक्रोऽप्युवाच सक्रोधं युवां यातमरे ! जवात् ।

ध्रुवं ध्रुवः पतेद्वयोन्नः सत्त्वात्स तु न कर्हिचित् ॥ ११६ ॥

मन्त्री—(सानन्दम्) ततस्ततः ।

सुरौ—ततश्च,

एतावावां क्षोभयावः क्षमायां गत्वा सत्त्वात्तं प्रतिज्ञाय चेति ।

(राजानं बाहौ धिभृत्य)

सत्त्वस्योच्चैस्ते विधातुं परीक्षामन्त्रायातौभूष ! भूत्वा शकुन्तौ ॥ ११७ ॥

इदं च—

संप्रत्यपारं गुरुसत्त्वसत्त्वं मायाविहङ्गौ भवतः परीक्ष्य ।

विहङ्गतां तां च विमुच्य देवरूपाविमौ देव ! बभूविवावाम् ॥ ११८ ॥

अपरं च—

किं भूयसा भुवनभूषण ! भूतलेऽस्मि—

नेकस्त्वमस्य भयदः शरणागतानाम् ।

(सविनयमञ्जलिं वद्ध्वा)

क्षन्तव्यमेव नरदेव ! तदेतदस्म—

दुश्चेष्टितं कृतधियो हि न कोपवन्तः ॥ ११९ ॥

राजा—(विहस्य) देवौ ! नैतदुच्यते । यतः तत्रभवद्भ्यां
सत्त्वपरीक्षामिषेणाहमनुगृहीतोऽस्मि ।

सुरौ—राजन् ! तवानुग्रहकर्त्ता भगवानेव तीर्थभर्त्ता, कावावाम् ।
परं देव ! श्रयतां मुहूर्त्तमेकमावयोर्वचः । तथाहि—

फुल्लकैरवभैरवाट्टहसितश्वेतं त्वदीयं यशः

श्रुत्वा संसदि गीयमानमनिशं हाहादिभिर्गीयनैः ।

धारावाहिभिरश्रुभिः प्रमुदितस्तच्चन्द्रधारागृह—

क्रीडाकौतुकमातनोति सुचिरं शच्याः सहस्रेक्षणः॥१२०॥

अपि च—

दिग्दन्तावलकर्णतालमितिभिस्ते कीर्त्तिरङ्गाङ्गना

नृत्यन्ती श्रममागतेव जगतीविस्तीर्णरङ्गाङ्गणे ।

म्लानं माल्यमिवाक्षिपन्मृगधरं धमिल्लकोशादुद्ध—

न्यादाय स्वनखैर्ललाटतटतः खेदोदबिन्दूनिव ॥ १२१ ॥

अपि च—

त्वं न्यायी भुवनावतंस ! भवतः कीर्त्तिस्तु किं कथ्यते

वद्ध्वा वासरुचिं सुरालयमधि क्षीबत्वमाविभ्रती ।

आकाशे विलुलोठ यत्तदपतद्गङ्गानिभादंशुकं

तस्या ऋक्षमिषाच्च हारमणयस्ताटङ्कमिन्दुच्छलात् ॥१२२॥

किञ्च—

दिग्दन्तावलगलपल्वलगलहानाम्बुभिः पङ्क्तिः

कीडित्वा तव कीर्त्तिरत्र रिपुभुगदोर्दण्डदिग्मण्डले ।

न्यस्यन्ती यदमुष्य वक्षसि रयाद्धामागमत्रैदशं

धत्ते तत्पदमेकमङ्कमिषतः पङ्काकुलं चन्द्रमाः ॥ १२३ ॥

राजा—(सलज्जस्मितम्) देवौ ! कथमित्थमवितथमिव मामल्प-
कमप्यनल्पं युवामुपश्लोकयतः ।

सुरौ—(राजानं दोःस्तम्भेन परामृशन्तौ विहस्य)

ससाम्भोधितटीपटीरपटलच्छायानिषण्णोरगी—

गीतस्फीतगुण ! क्षितीश्वर ! जडावस्मादृशौ कीदृशौ ।

उच्छ्वस्य प्रमदाश्रुपूर्णनयनः श्लाघां शरण्येषु ते

तामीशानसुराधिपोऽप्यधिसभं गृह्णाति धुन्वन् शिरः ॥ १२४ ॥

राजा—(विहस्य) देवौ ! भगवानीशानवासवोऽनन्यसामान्य-
धर्मचेता ममालीकगुणस्यापि श्लाघामातनोति । तथाहि—

सज्जनाः परमस्तोकं स्तोकमप्यालपन्ति हि ।

कवयः कवयन्त्यविंक्षारमप्यमृताकरम् ॥ १२५ ॥

सुरौ—राजन् ! यद्भवतोक्तं तद्युक्तम् । परं नहि निर्मूला प्रसिद्धिः
स्यादेव ।

राजा—(विहस्य) स्यादेव । तथाहि—

कीर्त्तिः स्फूर्त्तिरलीकापि केषाञ्चिदिह वर्त्तते ।

कीटः खद्योततां धत्ते कोऽपि श्रीफलतां तरुः ॥ १२६ ॥

सुरौ—(सहासम्) राजन् ! महात्मासि, लज्जसे निजप्रशंसया,

करुणावज्रायुधनाटकम् ।

न पराजीयसेऽप्युत्तरोत्तराभिर्वचनरचनाभिः । यतः—

वीक्ष्य वक्षसि सानन्दामिन्दिरां कृतमन्दिराम् ।

स्पर्द्धयेव मुखाम्भोजं भेजे तव सरस्वती ॥ १२७ ॥

परं देव ! किंवहुना—

जितकर्पूरकुन्देन्दु को विदामास कोविदः ।

तव विस्मापितेशानाखण्डलं गुणमण्डलम् ॥ १२८ ॥

राजा—(लज्जया शीतेनेव संकुचति । अमात्यादयः पुत्रजन्मोत्सवमिव
तदाकर्ण्य प्रहृष्यन्ति)

(नेपथ्ये वैतालिकौ)

प्रथमः—.....

द्वितीयः—

सकलजगदपूर्वा तावकीं जीवितेना—

प्युपकृतिमृतिमेतामर्थिषु प्रेक्ष्य देव ! ।

कुतुककलितचेता रंहसोत्क्षिप्तपादः

प्रथयितुमिव पूषा पांशुपाणिर्जगाम ॥ १२९ ॥

प्रथमः—

मग्ने लग्नघटीपटीयसि रवौ पातालकुण्डीजले

बेलावर्द्धितवार्द्धिमर्दलधुमत्कारे परिस्फूर्जति ।

गायन्तीषु दिगङ्गनासु विहगश्रेणीरवेण श्रियं

चन्द्रः सांप्रतमुद्रहत्युदयजामुल्लासिनव्यांशुकः ॥ १३० ॥

द्वितीयः—

नभसि यदुदयन्ते तारकास्तत्प्रतीम—

स्त्रिभुवनमपि जेतुं पुष्पवाणः स्वबाणान् ।

विकिरति विधुचापं कुण्डलीकृत्य लक्ष्म्या—

यसकवचविपञ्चीदृश्यमूर्तिस्तदन्तः ॥ १३१ ॥

प्रथमः—

त्रिभुवनवनक्रीडाखेदच्छिदे नियतं विधौ

सरसि सहसा कामः कुम्भी ममज्ज किमन्यथा ।

मदमधुकरच्छायामङ्कः स्पृशत्युद्धसंहतिः

श्रयति परितो शम्पापातोद्गतोदकणश्रियम् ॥ १३२ ॥

द्वितीयः—

दिग्बुद्धिप्रचयादृतेऽम्बरखले ज्योतिस्सुमैरञ्चिते

पश्य त्वं नृप ! संप्रति प्रतिभटे नष्ट्वा गते भास्वति ।

चन्द्रः सान्द्रमहा महाभट इहाभिज्ञानदम्भादयं

विभ्राणः क्षुरिकां स्फुरक्रमगतिर्जेता नरीनृत्यते ॥ १३३ ॥

राजा—(श्रुतिमभिनीय सप्रसादं मन्त्रिणं प्रति) अमात्य ! एताभ्यां

मागधाभ्यां भवता सुवर्णतुलाऽयुतमेकं प्रदेयम् ।

मन्त्री—(सत्वरमञ्जलिं वद्ध्वा) आदेशः प्रमाणम् ।

राजा—(सप्रणयं देवीं प्रति) देवि ! त्वमपि शुद्धान्तमधितिष्ठ ।

राजा—(सुरौ प्रति सादरम्) देवौ ! निजचरणतामरसैरवतंसयन्तु

दिवं तत्रभवन्तो भवन्तः । वयमपि सन्ध्याविधिमनुतिष्ठामः ।

सुरौ—(सप्रश्रयम्) महाराज ! अमोघं हि देवदर्शनम्, वरं वृणु वरं वृणु, भवतः किमावामुपकुर्वः ।

राजा—देवौ ! निजधर्मपरायणः सर्वथैव कृतकृत्योऽस्मि ।

विशेषेण पुनरद्य किमुच्यते—

ईशानेन्द्रवचः प्रमाणपदवीमध्यारुरोहाऽभवं
 संख्यापूरणमार्त्तरक्षणधियामद्याहमस्मिन् कुले ।
 ईदृक्कौतुकवीक्षणेन जह्नुः स्वर्वासिनः सांप्रतं
 किञ्चानेन मिषेण दुर्लभमपीदं वोऽभवद्दर्शनम् ॥१३४॥

सुरौ—(सरोमाच्चम्) देव ! तथापीदमस्तु—

श्रेयोऽतुच्छं जगत्सु प्रसरतु विपदः प्रक्षयं यान्तु सर्वाः
 पर्वालीभिर्भवन्तु प्रमुदितमनसः सन्ततं हन्त सन्तः ।
 सन्तु ध्वस्तात्रिलोकीवृजिनजिनपदाम्भोजभक्तेर्विशोका
 लोकाः स्वस्त्यस्तु तुभ्यं रिपुकमलकलाबालचन्द्र ! क्षितीन्द्र ! ॥१३५॥

। इति श्रीबालचन्द्रकवीन्द्रेण विरचितं श्रीकरुणा-
 वज्रायुधनाम नाटकं समाप्तम् ।

भद्रश्रीहरिभद्रसूरिसुगुरोः षट्कर्कविद्याविदः
 शिष्यः श्रीश्रुतदेवतासुत इति ख्यातः प्रबन्धं व्यधात् ।
 श्रीवज्रायुधचक्रवर्त्तिचरितव्याहारवैतालिकम् ।
 विद्वत्कर्णरसारसायनममुं श्रीबालचन्द्रः कविः ॥ १ ॥

येऽमुं वीक्ष्यमुदं वहन्ति सुहृदस्ते सन्तु दीर्घायुषो
 ये तु द्वेषमसज्जनास्तदथवाऽलप्यालमप्रेतनम् ।
 अस्तु स्वस्ति जगत्रयेऽपि जनता प्रीतिं मिथः प्राप्नुया-
 दाचन्द्रार्कममूर्जयन्तु च परा वाचः कवीनामपि ॥


करुणावज्रायुधस्थपद्यानामनुक्रमणी ।

पद्यारम्भः	पद्यम्	पृष्ठम्	पद्यारम्भः—	पद्यम्	पृष्ठम्
अग्राह्यनामधेयस्य	९१	३१	एकः क्षमापोऽपेक्ष्यते—	७८	२५
अङ्गीकृत्यात्मनो दुःखं	१०४	३८	एकस्यैव विहङ्गस्य	८७	३०
अज्ञाः केचिद्विदधति	३५	१२	एतावावां क्षोभयावः	११७	४०
अद्य मे सफलं	९२	३१	एते बन्धुरगन्ध—	५१	१६
अद्य सिंहासनासीनः	१११	३९	एनं जैनं विना धर्म—	४०	१३
अधिस्तेऽद्य कृते—	१०३	३७	एसको गयणगणिक—	३२	११
अपालयित्वा सह—	४६	१४	ऐन्द्रो मण्डप एष	९	३
अपि कण्ठगतैः प्राणैः	७२	२३	करस्थमप्येवममो	५०	१६
अपि घनतरमस्य	१००	३६	कल्प्यते किमिति	१८	७
अभेयो वादिभिर्जनैः	३८	१३	कष्टकारस्करः स्पष्ट—	५७	१९
अयमुदयति मिथ्या—	२९	१०	का कामधेनुरिह	१७	६
असमय इति बुद्ध्वा	५२	१८	किमपि स्फुटमेव	८९	३०
असत्त्वमविपत्ता	११४	४०	किमयं सोदरस्तेऽहं	७६	२५
असारस्य शरीरस्य	५८	१९	किं भूयसा भुवन—	११९	४०
अस्माकमधुनाकस्मा—	११०	३९	किरणदशशतार—	८४	२८
अहह ! किमङ्गं चङ्गं	९७	३५	कीर्तिः स्फुरतिरलीकापि	१२६	४२
आकर्णयन्नुभाकर्णि—	४१	१३	क तौ शकुन्तौ क च	१०७	३८
आर्त्ता इवास्तमयश्चि	४	२	क्षितीशा बहवोऽभूवन्	२५	८
इदं दैवमदैवं वा	९०	३१	क्षोणीर्भर्तुश्चरित—	१३	५
इह कीर्तिः परत्र	८८	३०	खन्ता पियन्ता इह जे	४५	१४
ईशानेन्द्रबचः प्रमाण—	१३४	४५	गच्छन्तो न स्थिरतां	७९	२६
उत्कृष्टभूपगणनामु	२३	८	षतुःसागरपर्यन्तां	६९	२३
उत्खन्यमाने तव	७१	२३	चलत्येकेन पादेन	५३	१८
उदधिकूलदुकूल—	६०	२०	जगत्पिता यस्य पिता	२१	७
उदयमयमखण्ड—	३	२	जरथ पई महूरवाणि !	९३	३१
एकतो त्रेदविदूरः	३४	१२	जितकर्पूरकुन्देन्दु	१२८	४३

पद्यारम्भः	पद्यम्	पृष्ठम्	पद्यारम्भः	पद्यम्	पृष्ठम्
तत्पुत्रः समभू-	७	३	कुल्लकैरवभैरवा-	१२०	४१
तरुणतराणितेज-	८३	२८	बुध्रादेवायमहाय	१४	६
तवार्पयिष्ये नहि	६६	२२	भजत भजत धर्म्य	२७	९
तुभ्यं श्येन । ददे	८६	२९	मग्ने लग्नघटीपटी-	१३०	४३
तुलयतितमामर्क-	५	२	मध्वाह्नकूरसूरयुति-	८२	२८
तुलयति फलभारः	१०१	३६	मा भैपीवत्स ! मा भैपीः	७५	२५
तुष्टिं ममैति न मनो	८१	२८	मायादोपजुषामधो-	९९	३६
त्रिभुवनघनक्रीडा-	१३२	४४	मार्गणान्तफलीकृत्य	६८	२३
त्वं न्यायी भुवना-	१२२	४१	मृगाक्षीणां नामा-	५६	१९
दयैव सर्वभूतेषु	४२	१४	यत्कीर्त्तिपौर्ण्येण	१२	५
दर्श्यतां देव ! तत्	५५	१९	यथा प्रातः कश्चि-	४८	१५
दिग्दन्तावलकर्ण-	१२१	४१	यद्द्वारे हृदयं हृदा	२८	९
दिग्दन्तावलगल-	१२३	४२	यामिनी भाविनी	९५	३५
दिगशुद्धिप्रचयादते-	१३३	४४	यायावरेण किमनेन	९८	३६
दिवौकसामङ्ग-	१०६	३८	यो जन्तु हिंसाजित-	३६	१३
देवः पायादपाया-	१	१	रसकर्मज्वरी दत्त-	४३	१४
देव ! स्वामितया यूयं	११५	४०	रिपुक्षितिपभूधर-	३१	१०
द्विजातिभावादुल्लासि-	८०	२६	लोभादद्वेषाद्भयाद्वापि	६७	२३
धर्माधर्मविमर्शनमिह	७४	२४	वज्रायुधो मे शरणं	६५	२१
नभसि यदुदयन्ते	१३१	४३	वपुषात्तिमुषामुना	१०२	३७
नरेन्द्र ! प्रतिपचन्द्र-	१०९	३९	वसति मनुजमात्रं	११३	३९
निष्कारणोपकर्तृणा-	२६	८	विजित्य जगतीमेतां	१९	७
परोपकारकरणात्	१६	६	विना तेजोऽन्तरं चक्षु-	२०	७
परोपकृतिशालिना	२	१	विलसदमृतेद्वेषा	११	५
पातः ! पासि यथा	७७	२५	वीक्ष्य वक्षसि सानन्दा-	१२७	४३
पादौ वक्रौ धनुरिव	३३	११	वैकुण्ठनाकाध्वनि	६३	२१
पुरेऽस्मिन्नावासान्	५९	२०	शक्रोऽप्युवाच सकोधं	११६	४०
पूर्वाभ्यासवशा-	४७	१५	शम्भूणां कालरात्रि-	६२	२१
प्रतिच्छन्दः कुन्द-	२४	८	शमोपशम्भितः	६१	२०
प्रत्यक्षमनवेक्ष्यापि	५४	१८	शास्त्राम्भोधिमतीव-	८	३
प्रलीयन्ते न कर्माणि	४४	१४	शेषदण्डजुषः क्षोणी-	२२	८
प्रग्वान्वयासिन्धु-	६	२	श्येनो मांसमृते न	८५	२९

पद्यारम्भः	पद्यम्	पृष्ठम्	पद्यारम्भः	पद्यम्	पृष्ठम्
श्रेयोऽस्तुच्छं जगत्सु	१३५	४५	सुवृत्तः सुगुणः सोढा	१०५	३८
संवर्णिता दधुरिमा-	३०	१०	सेन्द्रैरपि सुरैः	११२	३९
सकलजगदपूर्वा	१२९	४३	स्वप्नः किं मनसो	१०८	३९
सच्चत्तेन कमेण	९४	३४	स्वर्गापर्वगसम्पत्ति-	३९	१३
सज्जनाः परमस्तोकं	१२५	४२	स्वीयः स्वीयः कुलाचारः	७३	२४
सप्तम्भोधितटीपटी-	१२४	४२	हृत्थागया इमे कामा	४९	१६
सम्प्रत्यपारं गुरु-	११८	४०	हाहाहहा कनक-	९६	३५
सर्वः परार्थमारम्भः	१५	६	हिसामयः शिशुकीडा-	३७	१३
साहित्याम्बुधिवन्धुरा-	१०	४	हुतमिष्टं च तप्तं च	७०	२३
सीमालक्षितिपाल -	६४	२१			

સંસ્કૃત, હિંદી અને ગુજરાતીના ૩
પુસ્તકો ।



- ૧ કુવલયમાલા (સંસ્કૃત)
- ૨ વિજ્ઞાપિત્રિવેણી (સંસ્કૃત-હિન્દી)
- ૩ છપારસકોશ (")
- ૪ શત્રુંજયતીર્થોદ્ધારપ્રબંધ (")
- ૫ ભગવત્ કે સંગ્રહ કા રાતેહાસ (હિન્દી)
- ૬ ધરિત્ર (સંસ્કૃત-હિન્દી)
- ૭ પ્રબંધ (")
- ૮ પ્રતિક-પ્રબંધો (ગુજરાતી)
- ૯ જૈનલેખસંગ્રહ (સંસ્કૃત-ગુજરાતી)
- ૧૦ કામુદીમિત્રાણન્દમ્ (સંસ્કૃત)
- ૧૧ મોહપરાજયઃ (સંસ્કૃત)
- ૧૨ પ્રહુદ્ધરૌહિણેયમ્ (સંસ્કૃત)

આ પુસ્તકોમાં થી કેટલાં છપાઈ ગયાં છે અને કેટલાં
છપાય છે.